



STQARRIJA GĦALL-ISTAMPA Nru 84/25

il-Lussemburgu, 9 ta' Lulju 2025

Sentenza tal-Qorti Ġenerali fil-Kawża T-534/24 | [Gotek]¹

Disa' xhur wara li ngħatat kompetenza fil-qasam tar-rinviju għal deċiżjoni preliminari, il-Qorti Ġenerali tal-Unjoni Ewropea tagħti l-ewwel sentenza preliminari tagħha

Legiżlazzjoni nazzjonali li tipprevedi l-eżigibbiltà tad-dazji tas-sisa fuq il-baži ta' kunsinna fittizja ta' prodotti sugġetti għad-dazju tas-sisa u li huma inklużi ffatturi foloz hija inkompatibbli mad-dritt tal-Unjoni

Fl-1 ta' Ottubru 2024, il-Qorti Ġenerali ngħatat kompetenza preliminari f'sitt oqsma speċifiċi ². Sal-lum, ġew trażmessi 55 kawża għal deċiżjoni preliminari lill-Qorti Ġenerali.

F'din l-ewwel kawża għal deċiżjoni preliminari li l-Qorti Ġenerali tagħlaq permezz ta' sentenza, inqas minn disa' xhur wara t-trażmissjoni tat-talba għal deċiżjoni preliminari mill-Qorti tal-Ġustizzja, hija ntalbet tinterpreta ċerti dispożizzjonijiet tad-Direttiva dwar id-dazji tas-sisa ³.

Wara kontroll fiskali, l-awtorità tat-taxxa Kroata kienet ikkonstatat li imprenditur kien indebitament naqqas it-taxxa fuq il-valur miżjud (VAT) fuq il-baži ta' fatturi foloz li kienu jirrigwardaw kunsinni ta' prodotti petroliferi li, fir-realtà, qatt ma seħħew.

B'applikazzjoni tal-legiżlazzjoni nazzjonali, l-amministrazzjoni doganali talbet il-ħlas tad-dazji tas-sisa. Hija qieset li l-imprenditur kien wettaq abbuż ta' dritt fil-movimenti ta' prodotti sugġetti għad-dazju tas-sisa.

Il-qorti Kroata, adita mill-imprenditur, staqsiet jekk il-legiżlazzjoni nazzjonali, kif interpretata mill-awtoritajiet nazzjonali, li tipprevedi li jingabru d-dazji tas-sisa fuq il-baži ta' kunsinna fittizja ta' prodotti sugġetti għal sisa u inklużi ffatturi foloz, kinitx kompatibbli mad-dritt tal-Unjon.

Fis-sentenza tagħha, il-Qorti Ġenerali twieġeb fin-negattiv. Hija tirrileva b'mod partikolari li d-dazji tas-sisa għandhom jingabru fil-mument tar-rilaxx għall-konsum tagħhom, li jikkorrispondi għal lista eżawrjenti ta' każijiet previsti mid-direttiva. F'dan il-każ, id-dazji tas-sisa ġew imposti minħabba abbuż ta' dritt, li jinvolvi l-użu ta' fatturi foloz meta fir-realtà l-prodotti petroliferi ma ġewx ikkunsinnati, liema sitwazzjoni ma hijiex koperta mill-imsemmija każijiet. Barra minn hekk, il-Qorti Ġenerali tqis li għalkemm l-Istati Membri għandhom interess legittimu li jieħdu l-miżuri xierqa sabiex jipproteġu l-interessi finanzjarji tagħhom, xorta jibqa' l-fatt li s-setgħa legiżlattiva tagħhom ma tistax tiġi eżerċitata bi ksur tad-dispożizzjonijiet tad-direttiva.

NOTA: Ir-rinviju għal deċiżjoni preliminari jippermetti, lill-qorti tal-Istati Membri fil-kuntest ta' kawża mressqa quddiemhom, li jitolbu lill-Qorti tal-Ġustizzja tal-Unjoni Ewropea interpretazzjoni tad-dritt tal-Unjoni jew li tiddeċiedi dwar il-validità ta' att tal-Unjoni.

Il-Qorti Ġenerali hija kompetenti tittratta t-talbiet għal deċiżjoni preliminari li jaqgħu esklużivament taħt 1) is-sistema komuni ta' taxxa fuq il-valur miżjud (VAT), 2) id-dazji tas-sisa, 3) il-Kodiċi Doganali, 4) il-klassifikazzjoni tariffarja tal-

merkanzija fin-Nomenklatura Magħquda, 5) il-kumpens u l-assistenza għal passiġġieri fil-każ li ma jithallewx jitlegħu jew ta' dewmien jew kancellazzjoni ta' servizzi tat-trasport jew 6) l-iskema għall-iskambju ta' kwoti ta' emissjonijiet ta' gassijiet serra. Il-Qorti tal-Ġustizzja hija kompetenti biex tittratta t-talbiet għal domanda preliminari l-oħra.

Id-deċiżjonijiet preliminari tal-Qorti Ġenerali jistgħu, b'mod eċċezzjonali, jiġu eżaminati mill-ġdid mill-Qorti tal-Ġustizzja fuq proposta tal-Ewwel Avukat Ġenerali, fil-każ ta' riskju serju ta' preġudizzju għall-unità jew għall-koerenza tad-dritt tal-Unjoni. Fl-assenza ta' tali proposta – f'terminu ta' xahar wara d-deċiżjoni tal-Qorti Ġenerali – din issir definittiva. Għall-kuntrarju, jekk l-Ewwel Avukat Ġenerali jipproponi eżami mill-ġdid, ikun neċessarju li wieħed jistenna l-eżitu tal-proċedura quddiem il-Qorti tal-Ġustizzja sabiex id-deċiżjoni tal-Qorti Ġenerali ssir definittiva jew sabiex id-deċiżjoni tal-Qorti tal-Ġustizzja tissostitwixxiha.

La l-Qorti tal-Ġustizzja u lanqas il-Qorti Ġenerali ma jagħtu deċiżjoni dwar it-tilwima nazzjonali. Hija l-qorti nazzjonali li għandha taqta' l-kawża konformement mad-deċiżjoni tal-Qorti tal-Ġustizzja jew tal-Qorti Ġenerali.

Dokument mhux uffiċjali għall-użu tal-mezzi tal-komunikazzjoni li ma jorbotx lill-Qorti Ġenerali.

It-test sħiħ u, jekk ikun il-każ, is-sunt tas-sentenza jinsab fis-sit CURIA mill-jum li fih tingħata s-sentenza

Kuntatt għall-istampa: Jacques René Zammit ☎ (+352) 4303 3355.

Ibqgħu konnessi!



¹ L-isem ta' din il-kawża huwa fittizju. Dan l-isem ma jikkorrispondi għall-isem reali ta' ebda waħda mill-partijiet fil-proċedura.

² Regolament (UE, Euratom) 2024/2019 tal-Parlament Ewropew u tal-Kunsill tal-11 ta' April 2024, li jemenda l-Protokoll Nru 3 dwar l-Istatut tal-Qorti tal-Ġustizzja tal-Unjoni Ewropea (ara l-istqarrijiet għall-istampa Nru°125/24, Nru°154/24 u Nru°179/24).

³ Direttiva tal-Kunsill 2008/118/KE tas-16 ta' Diċembru 2008 dwar l-arrangamenti ġenerali għad-dazju tas-sisa u li jhassar id-Direttiva 92/12/KEE.